

تقدیر الہیہ امام احمد رضا

علامہ محمد عبدالحکیم شرف قادری مدظلہ

ادارہ تحقیقات امام احمد رضا کشمیر

تقدیس الوہیت
اور
امام احمد رضا
(ریالی)

علامہ محمد عبدالحکیم شرف قادری مدظلہ

ادارہ تحقیقات امام احمد رضا

گلشن رضا جانباز چوک، خانپورہ بارہمولہ۔ ۱۹۳۱۰۱ کشمیر

بسم اللہ الرحمن الرحیم

نحمدہ و نصلی و نسلم علی رسولہ الکریم و علی آلہ و اصحابہ اجمعین

جناب صدر گرامی قدر! و برادران اہل سنت! السلام علیکم و رحمۃ اللہ و برکاتہ
اس مختصر مقالے کا عنوان ہے

تقدیس الوہیت ————— اور امام احمد رضا بریلوی رحمہ اللہ تعالیٰ

امام احمد رضا بریلوی قدس سرہ العزیز چودہویں صدی ہجری کے وہ یکتائے روزگار عالم دین ہیں کہ تبحر علمی، وسعت علوم، قوت استدلال اور کثرت تصانیف میں ان کے معاصرین سے لے کر آج تک دنیا بھر میں کوئی ان کا مد مقابل دکھائی نہیں دیتا، پچاس سے زیادہ علوم و فنون میں ان کی تصانیف ہمارے دعوے پر شاہد عادل ہیں، جس موضوع پر قلم اٹھایا اس پر دلائل کے انبار لگا دئے، ان کی کسی بھی تصنیف کا مطالعہ کر لیجئے یوں محسوس ہو گا کہ عرصہ کی تحقیق اور مطالعہ کے بعد یہ تصنیف تیار ہوئی ہوگی، حالانکہ وہ جس موضوع پر لکھتے تھے قلم برداشتہ لکھتے چلے جاتے تھے

امام احمد رضا بریلوی نے جو کچھ لکھا اللہ تعالیٰ اور اس کے حبیب اکرم صلی اللہ علیہ و آلہ وسلم کی رضا و خوشنودی کے پیش نظر لکھا، نام و نمود سے قطعاً غرض نہ رکھی، یہی وجہ ہے کہ ان کی تصانیف مکمل طور پر آج تک شائع نہیں ہو سکیں، ورنہ وہ چاہتے تو اپنے صاحب ثروت عقیدتمندوں سے امداد لے کر اپنی زندگی میں ہی اپنی تمام تصانیف شائع کروا دیتے، ایک دفعہ کسی امیر کبیر عقیدت مند نے آپ کی دعوت کی جسے آپ نے قبول کر لیا، ایک صاحب نے خوشی کا اظہار کرتے ہوئے کہہ دیا کہ اب تو فتاویٰ رضویہ کی اشاعت کا انتظام ہو جائے گا، یہ بات آپ کے گوش گزار کی گئی تو آپ نے دعوت ہی منسوخ کر دی، لیکن اللہ تعالیٰ کی بارگاہ میں اخلاص ضائع نہیں جاتا، اخلاص ہی کی برکت ہے کہ وقت گزرنے کے ساتھ ساتھ امام احمد رضا بریلوی کی مقبولیت میں اضافہ ہو رہا ہے اور محققین ان کی نگارشات اور ان کے کارناموں کی طرف متوجہ ہو رہے ہیں، دنیا کی مختلف یونیورسٹیوں میں ان پر تحقیقی کام کیا جا رہا ہے ————— ذالک فضل اللہ یوتیہ من یشاء یہ اللہ تعالیٰ کا فضل ہے، وہ جسے چاہتا ہے عطا فرماتا ہے

آج جب کہ محسوس کیا جا رہا ہے کہ امام احمد رضا بریلوی پر بہت کام ہو چکا ہے، حقیقت یہ ہے کہ ابھی ان کی تحقیقات کے بہت سے پہلوؤں پر کام کا آغاز بھی نہیں ہوا۔ ضرورت اس امر کی ہے کہ قدیم اور جدید علوم کے ماہرین کا ایک بورڈ تشکیل دیا جائے جو آپ کی تمام تصانیف کا جائزہ لے اور ان پر تحقیق کرے، اور اس تحقیق کو اردو، عربی اور انگریزی میں شائع کیا جائے، تب صحیح طور پر علمی دنیا کو امام احمد رضا بریلوی کے علمی مقام سے روشناس کرایا جاسکے گا

امام احمد رضا بریلوی نے تمام عمر فقہ حنفی کے مطابق فتویٰ دیا ان کی نادر تحقیقات فتاویٰ رضویہ کی بارہ جلدوں میں دیکھی جاسکتی ہیں خوشی کی بات ہے کہ رضا فاؤنڈیشن لاہور کی طرف سے فتاویٰ رضویہ کے شایان شان طباعت کی جارہی ہے، جس میں عربی عبارات کے ترجمہ، حوالہ جات کی نشاندہی، پیرا بندی، نئی کتابت، عمدہ کلغذ، طباعت اور جلد بندی کا اہتمام کیا جا رہا ہے۔ اس کے علاوہ ان کا عظیم کارنامہ یہ ہے کہ انہوں نے لاکھوں مسلمانوں کے دلوں میں اللہ تعالیٰ اور اس کے محبوب، سید العالمین صلی اللہ تعالیٰ علیہ وسلم کی محبت کی شمعیں فروزاں کیں اور ناموس رسالت کی حفاظت کے لئے مردانہ وار علمی اور قلمی جہاد کیا یہ وہ کارنامے ہیں جنہیں ان کے مخالفین بھی تسلیم کرتے ہیں، اور ان موضوعات پر کافی تحقیق بھی کی جا چکی ہے۔

آج کی اس بابرکت نشست میں مختصر طور پر عرض کرنا چاہتا ہوں کہ امام احمد رضا بریلوی نے اللہ تعالیٰ کی تقدیس و تمجید کے بارے میں بھی کچھ کم کام نہیں کیا، اس موضوع پر تفصیلی مطالعہ کیا جائے تو مبسوط مقالہ تیار کیا جاسکتا ہے۔

حضرات گرامی! کلمہ طیبہ لا الہ الا اللہ محمد رسول اللہ کائنات کی وہ عظیم اور بے بیش بہا نعمت ہے جس کو تصدیق و ايقان اور تسلیم و رضا سے قبول کر کے پڑھتے ہی کافر مسلمان ہو جاتا ہے۔ اللہ تعالیٰ کے قہر و غضب کا مستحق، ابدی نعمتوں کا حق دار قرار پاتا ہے، لیکن مسلمان کی زندگی کا یہ پہلا مرحلہ ہے

دوسرا مرحلہ جو تمام زندگی پر حاوی ہونا چاہیے یہ ہے کہ ایک مسلمان کی سب سے زیادہ محبت و عقیدت اور وابستگی اللہ تعالیٰ اور اس کے حبیب پاک صلی اللہ علیہ وآلہ وسلم سے ہو، مشاہدہ ہے کہ انسان کو جس کسی سے والہانہ محبت ہو اس کے حق میں معمولی سی توہین و تنقیص برداشت نہیں کر سکتا، تو جس ذات اقدس پر ایمان لایا ہے اور جس کے ساتھ سب سے زیادہ محبت کی ہے اس کے بارے میں ذرہ سی گستاخی، معمولی سی توہین کیسے برداشت کر سکتا ہے؟ اگر برداشت

کر سکتا ہے تو وہ دعوائے محبت و ایمان میں جھوٹا ہے، محبت کا تو بنیادی تقاضا ہی یہ ہے کہ آدمی اپنی جان کی بازی لگا دے مگر محبوب حقیقی کی آن پر حرف نہ آنے دے

بندہ مومن کی زندگی کا تیسرا مرحلہ یہ ہے کہ اللہ تعالیٰ اور اس کے حبیب مکرم صلی اللہ علیہ و آلہ وسلم کے احکام اور فرامین پر دل و جان سے عمل پیرا ہو اور اسے اپنی سعادت جانے حضرت رابعہ بصریہ رضی اللہ تعالیٰ عنہما یہ رباعی پڑھا کرتی تھیں :-

تعصى الاله وانت تظهر حبه
هَذَا لِعَمْرِى فِى الْفَعَالِ بَدِيعِ
لَوْ كَانَ حَبِيبًا صَالِقًا لَطَاعْتَهُ
اِنَّ الْمَحَبَّ لَمَنْ يَحِبُّ مَطِيعِ

- اللہ تعالیٰ کی نافرمانی کے باوجود تو اس کی محبت کا دعویٰ کرتا ہے
- زندگی دینے والے کی قسم! یہ طرز عمل تو نہایت عجیب ہے۔
- اگر تیری محبت سچی ہوتی تو تو رب کریم کی اطاعت کرتا
- ، تو محبوب کا فرمانبردار ہوتا ہے۔

آئیے اس مسلمہ حقیقت کی روشنی میں اعلیٰ حضرت امام اہل سنت مولانا شاہ احمد رضا خاں بریلوی قدس سرہ العزیز کی حیات مبارکہ کا جائزہ لیں

امام احمد رضا بریلوی ۱۰ شوال ۱۲۷۲ھ / ۱۸۵۶ء کو بریلی شریف میں پیدا ہوئے، آپ نے اپنی ولادت با سعادت کی تاریخ اس آیت کریمہ سے استخراج فرمائی

اولئک کتب فی قلوبہم الایمان وایدہم بروح منہ

یہ وہ لوگ ہیں جن کے دلوں میں اللہ نے ایمان نقش فرما دیا ہے اور اپنی طرف سے روح القدس کے ذریعہ سے ان کی مدد فرمائی

اعلیٰ حضرت فرماتے ہیں

بحمد اللہ تعالیٰ بچپن سے مجھے نفرت ہے اعداء اللہ سے اور میرے بچوں اور بچوں کے بچوں کو بھی بفضل اللہ تعالیٰ عداوت اعداء اللہ گھٹی میں پلا دی گئی ہے۔ اور بفضلہ تعالیٰ یہ وعدہ بھی پورا ہوا

اولئک کتب فی قلوبہم الا یمان

بحمد اللہ تعالیٰ اگر میرے قلب کے دو ٹکڑے کئے جائیں تو خدا کی قسم ایک پر لکھا ہو گا لا الہ الا اللہ۔ دوسرے پر لکھا ہو گا محمد رسول اللہ (جل جلالہ و صلی اللہ تعالیٰ علیہ وسلم)۔ اور بحمد اللہ ہر بد مذہب پر فتح پائی (۱) یہ نعت عظمیٰ اور یہ سعادت کبریٰ اللہ تعالیٰ کے حبیب، سید الانبیاء صلی اللہ علیہ وآلہ وسلم کے ذریعے سے میسر ہوئی۔

اے رضا یہ فیض ہے احمد پاک کا
ورنہ ہم کیا جانتے خدا کون ہے؟

ظاہر ہے کہ جس کے دل پر ایمان نقش ہو چکا ہو وہ عظمت الہی جل مجدہ اور ناموس مصطفیٰ صلی اللہ علیہ وآلہ وسلم کی پاسبانی کے لئے شمشیر بے نیام ہو گا اور معمولی سی گستاخی برداشت کرنے کا روادار نہیں ہو گا۔ یہی امام احمد رضا بریلوی کی کتاب زندگی کا طرہ امتیاز ہے عملی طور پر دیکھئے تو امام احمد رضا بریلوی کی زندگی۔ اللہ تعالیٰ کے احکام اور نبی اکرم سرور دو عالم صلی اللہ علیہ وآلہ وسلم کی تعلیمات اور سنتوں کی آئینہ دار ہے امام احمد رضا بریلوی نے اللہ تعالیٰ کی تقدیس و تمجید کے بارے میں کیا علمی اور قلمی کام کیا ہے؟ اس کی ہلکی سی جھلک آپ اس مقالہ میں ملاحظہ فرمائیں گے، ورنہ اس موضوع پر تفصیلی مطالعہ کیا جائے تو مبسوط مقالہ تیار ہو سکتا ہے

قدیم فلسفہ، یونانی زبان سے عربی میں منتقل ہوا تو علماء اسلام نے اس کے غیر اسلامی افکار و نظریات کا رد کیا، امام حجتہ الاسلام غزالی رحمہ اللہ تعالیٰ نے تہافت الفلاسفہ میں ایسے بیس مسائل منتخب کر کے ان پر تنقید کی، بعد میں امام فخر الدین رازی اور دیگر علماء اسلام نے فلاسفہ کی خرافات کو ہدف تنقید بنایا، دینی مدارس کے نصاب میں فلسفے کی کتابیں داخل کرنے کا مقصد ایک تو ان کی اصطلاحات سے واقفیت تھی، دوسرا مقصد یہ تھا کہ ان کے مخالف اسلام نظریات کا کھل کر رد کیا جائے۔

تاہم داخل نصاب کتب کے مطالعہ سے یہ حقیقت سامنے آتی ہے کہ ان سے دوسرا مقصد کما حقہ حاصل نہیں ہوتا۔ امام احمد رضا بریلوی نے ۱۳۳۸ھ میں الکلمہ الملہمة لکھ کر اس ضرورت کو پورا کر دیا، اس میں انہوں نے فلاسفہ کے اکتیس مسائل منتخب کئے جنہیں خود ان کے

مسئلہ دلائل سے روکیا۔
مقالہ اول میں فرماتے ہیں

اللہ عزوجل قائل مختار ہے اس کا فعل نہ کسی مرجح کا
دست نگر نہ کسی استعداد کا پابند، یہ مقدمہ نظر ایمانی میں تو آپ
ہی ضروری و بدیہی يفعل ا اللہ ما یشاء ○
————— فعال لما یرید ○ —————

لہ الخیرة ○ ————— یوہیں عقل انسانی میں بھی آدمی
اپنے ارادے کو دیکھ رہا ہے کہ دو مساویوں میں بے کسی مرجح کے
آپ ہی تخصیص کر لیتا ہے، دو جام یکساں ایک صورت، ایک
نظافت کے، دونوں میں ایک سا پانی بھرا ہو، اس سے ایک قرب پر
رکھے ہوں، یہ پینا چاہے، ان میں سے جسے چاہے اٹھا لے
..... پھر اس فعال لما یرید کے ارادہ کا کتنا؟ (۲)

اس گفتگو کا ہدف فلاسفہ کا یہ قول ہے کہ اللہ تعالیٰ قائل ہے اور فاعل کی نسبت سب
چیزوں کی طرف برابر ہے، لہذا دو برابر چیزوں میں سے کسی ایک کو اپنی طرف سے ترجیح نہیں دے
سکتا، ورنہ ترجیح بلا مرجح لازم آئے گی جو محال ہے، اس باطل نظریے پر امام احمد رضا بریلوی نے
معقول اور مدلل انداز میں بھرپور تنقید کی ہے، جو اہل علم کے پڑھنے کے لائق ہے۔

دوسرے مقام میں فلاسفہ کے اس نظریے پر بحث کی ہے کہ اللہ تعالیٰ نے صرف عقل اول
کو پیدا کیا، باقی تمام جہان عقل کا پیدا کردہ ہے۔ امام احمد رضا بریلوی نے اسلامی عقیدہ یوں بیان کیا
ہے۔

عالم میں کوئی نہ فاعل موجب نہ فاعل مختار —————
فاعل مطلق و فاعل مختار ایک اللہ واحد قہار

————— یہ مسئلہ بھی نگاہ ایمان میں بدیہیات سے
ہے اور عقل سلیم خود حاکم کہ ممکن، آپ اپنے وجود میں محتاج
ہے دوسرے پر کیا افاضہ وجود کرے، دو حرف اس پر لکھ دیں کہ

راہ ایمان سے یہ کانٹا بھی باؤ نہ عزوجل صاف ہو جائے (۳)

اس کے بعد اس عقیدہ باطلہ کو بارہ وجہ سے رد کیا، حقیقت یہ ہے کہ اللہ تعالیٰ نے امام احمد رضا بریلوی کو وہ دانش ایمانی و نورانی عطا فرمائی تھی جس کے سامنے کوئی باطل نظریہ نہیں ٹھہر سکتا تھا۔ ہندوستان کے معروف محقق اور قلم کار جناب شبیر احمد خاں غوری نے بجا طور پر اس کتاب کو عہد حاضر کا ”تمافتہ الفلاسفہ“ قرار دیا ہے

امام احمد رضا بریلوی نے فلسفہ قدیمہ کے رد میں الکلمہ - الملہمة اور فلسفہ جدیدہ (سائنس) کے رد میں فوز مبین لکھی، ان دونوں کتابوں کے بارے میں فرماتے ہیں

مسلمان طلباء پر دونوں کتابوں کا بغور بالا ستیعاب مطالعہ اہم ضروریات سے ہے کہ دونوں فلسفہ مزخرفہ کی شاعتوں، جہالتوں، سفالتوں، ضلالتوں پر مطلع رہیں اور بعونہ تعالیٰ عقائد حقہ اسلامیہ سے ان کے قدم متزلزل نہ ہوں (۴)

چند خوانی حکمت یونانیاں حکمت ایمانیاں راہم بخواں

مسئلہ امکان کذب

اللہ تعالیٰ جل مجدہ واجب الوجود ہے، اس کی صفات اس کی ذات کریم کے لئے اس طرح ثابت ہیں کہ جدا نہیں ہو سکتیں، اللہ تعالیٰ کا کلام یقیناً صادق ہے، تو جس طرح صفت کلام اس سے جدا نہیں ہو سکتی اسی طرح سچائی اس کے کلام سے جدا نہیں ہو سکتی، لازمی بات ہے کہ اس کے کلام کے جھوٹا ہونے کا سوال ہی پیدا نہیں ہوتا، سلف سے لے کر خلف تک اہل اسلام کا یہی عقیدہ رہا ہے، لیکن ہندوستان میں فرنگی اقتدار کے دور میں جہاں دیگر اعتقادی فتنوں نے سراٹھایا، وہاں یہ فتنہ بھی اٹھا کہ معاذ اللہ! اللہ تعالیٰ جھوٹ بول سکتا ہے، اگرچہ بولتا نہیں، ظاہر ہے کہ یہ عقیدہ تقدیس الوہیت کے سراسر منافی تھا، امام احمد رضا بریلوی اسے کس طرح برداشت کر لیتے؟ چنانچہ اس عقیدہ باطلہ کے خلاف انہوں نے زبردست علمی اور قلمی جہاد کیا۔

امام احمد رضا بریلوی نے اللہ تعالیٰ کی عظمت و جلالت، رفعت شان اور قدوسیت کے بیان کے لئے چھ رسائل تحریر کئے

۱۔ سبحن السبوح عن عیب کذب مقبوح : جھوٹ ایسے قبیح عیب سے سبوح و قدوس کی ذات

پاک ہے

۲۔ مزق تلبیس اوعائے تقدیس : دعوائے تقدیس کے فریب کا پردہ چاک

۳۔ الهيبة الجباريه على جهالة الاخباريه : اخباری جہالت پر رب جبار کی ہیبت
_____ اخبار نظام الملک کے ضمیمہ کا رد

۴۔ پیکان جاں گداز بر مکذبان بے نیاز : بے نیاز ہستی کی تکذیب کرنے والوں پر ہلاکت آفرین
تیر

۵۔ دامن باغ سبحن السبوح : سبحن السبوح کے باغ کا دامن (ضمیمہ)

۶۔ القمع المبين لا مال المكذبين تکذیب کرنے والوں کی امیدوں کی واضح پامالی

۱۳۰۷ھ میں میرٹھ سے ابو محمد صادق علی مداح نے امام احمد رضا بریلوی کی خدمت میں استفتاء کیا کہ آج کل گنگوہ اور دیوبند کے علماء مسئلہ امکان کذب باری تعالیٰ کا تحریری اور تقریری طور پر اعلان کر رہے ہیں، براہین قاطعہ مولوی خلیل احمد انبیٹھوی کے نام سے چھپی ہے، جس کی تصدیق و تائید مولوی رشید احمد گنگوہی نے اول سے آخر تک بغور پڑھ کر کی ہے، اس میں لکھا ہے :

امکان کذب کا مسئلہ تو اب جدید کسی نے نہیں نکالا، بلکہ قدام

میں اختلاف ہوا ہے کہ خلف و عید جائز ہے یا نہیں؟

سوال یہ ہے کہ یہ عقیدہ کیسا ہے؟ اور اس کے قائل کے پیچھے نماز درست ہے یا نہیں؟

امام احمد رضا بریلوی نے اس استفتاء کا جواب بڑے سائز کے ایک سو چھ صفحات کے رسالے کی صورت میں دیا، اور اس کا تاریخی نام رکھا

سبحن السبوح عن عیب کذب مقبوح (۱۳۰۷ھ)

ذات سبوح جھوٹ ایسے قبیح عیب سے پاک ہے

یہ رسالہ مبارکہ ایک مقدمہ، چار تنزیہوں اور ایک خاتمہ پر مشتمل ہے

مقدمہ : اللہ تعالیٰ کی صفات کے بارے میں اسلامی عقیدہ۔

تنزیہ اول : جلیل القدر علماء اسلام کی تیس عبارات نقل کیں جن سے ثابت ہوتا ہے کہ اللہ تعالیٰ

کے جھوٹ کے محال ہونے پر تمام اہل سنت، اشاعرہ اور ماتریدیہ ہی نہیں بلکہ معتزلہ کا بھی اجماع

ہے

تذریعہ دوم: کذب باری تعالیٰ کے محال صریح ہونے پر تمہیں دلیلیں، جن سے پانچ ائمہ کرام اور علمائے عظام نے بیان کیں اور پچیس دلیلیں امام احمد رضا بریلوی نے پیش کیں
تذریعہ سوم: مولوی اسماعیل دہلوی کے رسالہ یک روزی پر چالیس تازیانے، کیونکہ اللہ تعالیٰ کے جھوٹ کے ممکن ہونے کا شوشہ اسی نے چھوڑا تھا

تذریعہ چہارم: براہین قاطعہ میں کہا گیا کہ امکان کذب، خلف وعید کی فرع ہے، اس کے رد پر دس قاہر دلیلیں، نمنا، بیان کئے گئے دلائل بھی شمار کئے جائیں تو اکیس دلائل قاہرہ خاتمہ: امکان کذب کے قائلین کا حکم اور وہ یہ کہ ان کی صحبت کو آگ سمجھیں ان کے پچھے نماز ہرگز نہ پڑھیں، اگر نادانستہ پڑھ لی ہو تو دوبارہ پڑھیں، علمائے دین کی ایک جماعت کے مطابق ان پر متعدد وجوہ سے کفر لازم، مگر ہم محتاط علماء کی روش پر چلتے ہوئے انہیں کافر نہیں کہتے (۵)
اس موضوع پر امام احمد رضا بریلوی کی جملہ تصنیفات کا مطالعہ کر لیجئے، ہر جگہ یقین راسخ کا جلوہ دکھائی دے گا، اور ایمانی انوار پھوٹتے ہوئے نظر آئیں گے۔ ایک عام فہم دلیل آپ بھی ملاحظہ فرمائیں، فرماتے ہیں:

کتب حدیث و سیر کا مطالعہ کیجئے ————— بہت خوش نصیب، ذی عقل لبیب، صرف جمال جہاں آرائے حضور، پر نور، سید عالم سرور اکرم مولائے اعظم صلی اللہ علیہ و آلہ وسلم دیکھ کر ایمان لائے ————— کہ لیس هذا وجه الکذابین یہ منہ جھوٹ بولنے کا نہیں ————— اے شخص یہ اس کے حبیب کا پیارا منہ تھا، جس پر خوبی بہار دو عالم ثار صلی اللہ علیہ و آلہ وسلم ————— اور پاکی و قدوسی ہے اس کے وجہ کریم کے لئے ————— واللہ! اگر آج حجاب اٹھاویں تو ابھی کھلتا ہے کہ اس وجہ کریم پر امکان کذب کی تہمت کس قدر جھوٹی تھی؟ ————— مخالف اسے دلیل خطابی کہے، مگر میں اسے حجت ایتانی کا لقب دیتا اور مسلمان کی ہدایت ایمانی سے انصاف لیتا اور اپنے رب کے پاس اس دن کے لئے ودیعت رکھتا ہوں یوم ینفع الصدقین صدقہم —————

یوم لا ینفع مال و لا بنون ○ اِنَّا مِنْ اَتٰی اللّٰہ بقلب
 سلیم (۶) (جس دن بچوں کو ان کا سچ نفع دے گا
 ————— جس دن مال کام آئے گا نہ بیٹے سوائے اس کے
 جو اللہ تعالیٰ کی بارگاہ میں قلب سلیم لے کر حاضر ہوا)

امام احمد رضا بریلوی دلائل دینے پر آتے ہیں تو یوں معلوم ہوتا ہے کہ دلائل و براہین کا
 سیل رواں جاری ہے، تنقید کرتے ہیں تو مد مقابل بے بس، لاچار اور دم بخود کھڑا نظر آتا ہے،
 تازیانے برساتے ہیں تو جلال کی بجلیاں چمکتی ہوئی محسوس ہوتی ہیں، کہیں ناصحانہ اور مشفقانہ انداز
 اختیار کرتے ہیں تو حریر و پرنیاں کا سماں باندھ دیتے ہیں، غرض یہ کہ وہ ہر انداز اور ہر حربہ اختیار
 کرتے ہیں تاکہ مخالفین میرے رب قدوس پر امکان کذب کا وجہ لگانے سے باز آجائیں
 نصیحت کا انداز ملاحظہ ہو جس میں ادبی چاشنی بھی ہے اور اخلاص کی طاوت بھی، فرماتے
 ہیں :

ہاں اے وہ سوراخو! جو سر کے دونوں طرف گوہر سماعت
 کے کان بنے ہو ————— جن پر ہوا کی موجیں نیشانِ سخن
 سے بارور ہو کر مہین مہین پھوہار سے آوازوں کا جھالا برساتی
 ————— اور ان قدرتی سیوں میں ان ننھی ننھی بوندیوں
 سے سننے کے موتی بناتی ہیں ————— کیا تم میں کوئی القی
 السمع و هو شہید (جو کان لگائے اور حاضر دل والا ہو) کے
 قابل نہیں؟

ہاں اے گوشت کے وہ صنوبری ٹکڑو! جو سینے کے بائیں
 پہلوؤں میں ملک بدن کے تحت نشین ہو ————— جن کی
 سرکار میں آنکھوں کے عرض بیگی، کانوں کے جاسوس بیرونی اخبار
 کے پرچے سناتے ————— اور خرد کے وزیر، فہم کے مشیر
 اپنی روشن تدبیر سے نظم و نسق کے بیڑے اٹھاتے ہیں
 ————— کیا تم میں کوئی یستمعون القول فیستنبعون
 احسنہ (جو بات کو سنتے ہیں اور بہترین بات کی پیروی کرتے ہیں)

کا قائل نہیں؟

جن برلور! یقیناً جن، تعصب باطل و اصرار عاقل کا دہل

شدید ہے ————— آج نہ کھلا توکل کیا بعید ہے؟ (۷)

اختلاف کا پس منظر اور پیش منظر

مولوی محمد اسماعیل دہلوی نے تقویۃ الایمان میں لکھ دیا کہ: اس شہنشاہ کی تو یہ شان ہے کہ ایک آن میں ایک حکم کن سے چاہے تو کروڑوں نبی ولی و جن و فرشتے جبرئیل اور محمد صلی اللہ علیہ و آلہ وسلم کے برابر پیدا کر ڈالے

اس پر بطل حیت علامہ فضل حق خیر آبادی نے تنقید کرتے ہوئے کہا کہ سرکار دو عالم صلی اللہ علیہ و آلہ وسلم کی تمام صفات کاملہ میں مثل اور نظیر محال ہے امام احمد رضا بریلوی اس پس منظر کی طرف اشارہ کرتے ہوئے فرماتے ہیں

آپ کو یاد ہو کہ اصل بات کا ہے پر چھڑی تھی؟ ذکر یہ

تھا کہ حضور پر نور سید المرسلین، خاتم النبین، اکرم الاولین و الاخرین صلی اللہ علیہ و آلہ وسلم کا مثل و ہمسر، حضور کی جملہ صفات کمالیہ میں شریک برابر محال ہے، کہ اللہ تعالیٰ حضور کو خاتم النبین فرماتا ہے، اور ختم نبوت ناقابل شرکت تو امکان مثل، مستلزم کذب الہی اور کذب الہی محال عقلی۔

منزہ عن شریک فی محاسنہ

فجوہ الحسن فیہ غیر منقسم

اس پر اس سفیہ نے جواب دیا کہ کذب الہی محال نہیں، ممکن

ہے کہ خدا کی بات جھوٹی ہو جائے (۸)

شہید جزیرہ اندیمیان، علامہ فضل حق خیر آبادی نے تقویۃ الایمان کی مسئلہ شفاعت

اور امکان نظیر سے متعلق عبارت کے رد میں پہلے تین چار صفحات لکھے، مولوی محمد اسماعیل دہلوی

نے میکروزہ میں اس کا جواب دینے کی کوشش کی تو تحقیق الفتویٰ لکھی، اسکے جواب میں مولوی

حیدر علی ٹونگی نے کچھ لکھا تو علامہ نے عظیم الشان کتاب امتناع النظیر لکھی، اس کتاب کی

عظمت و جلالت اور دلائل کی قوت و فروانی کا یہ عالم ہے کہ آج تک کسی بڑے سے بڑے عالم کو اس کا جواب دینے جرات نہ ہو سکی

کچھ ایسا ہی حال امام احمد رضا بریلوی کی تصنیف جلیل سبحن السبوح اور دیگر رسائل مبارکہ کا ہے کہ آج تک کسی کو ان کا جواب دینے کی ہمت نہیں ہو سکی، کہنے دیجئے کہ ان دونوں نابغہ روزگار ہستیوں نے لا الہ الا اللہ محمد رسول اللہ پڑھنے کا انسانی طاقت و ہمت کے مطابق حق ادا کر دیا۔

امام احمد رضا بریلوی نے پہلے ہی فرما دیا تھا اور صحیح فرمایا تھا:

اس مسئلہ میں فقیر کا ایک کافی و دانی رسالہ مسی بہ سبحن السبوح عن عیب کذب مقبوح مدت ہوئی چھپ کر شائع ہو چکا اور گنگوہیوں، دیوبندیوں وغیرہم وہابیوں کسی سے اس کا جواب نہ ہو سکا، نہ انشاء اللہ العزیز قیامت تک ہو سکے حقت علیہم کلمۃ العذاب بما کذبوا ربہم وبما کانوا یفسقون

(۹)

لدھیانہ کے مولوی محمد بن عبدالقادر نے ایک رسالہ تقدیس الرحمن عن الکذب و النقصان لکھا اور اس میں امکان کذب کا دلائل سے سخت رد کیا، حالانکہ دیوبندی مکتب فکر سے تعلق رکھتے تھے

مولانا عبدالسمیع بیدل رامپوری خلیفہ مجاز حضرت حاجی امداد اللہ مہاجر مکی نے انوار ساطعہ میں لکھا:

کوئی جناب باری عزاسمہ کو امکان کذب کا دھبا لگاتا ہے

اس کا جواب دیتے ہوئے براہین قاطعہ میں کہا گیا کہ ہم نے یہ کوئی نیا مسئلہ تو نہیں نکالا خلف وعید میں تو قدیم اختلاف چلا آ رہا ہے، اس سے پہلے گزر چکا کہ اول تو محققین خلف وعید کے قائل ہی نہیں اور جو قائل ہیں وہ شد و مد سے امکان کذب کا انکار کرتے ہیں، پھر یہ جواب کس طرح صحیح ہو سکتا ہے؟ ————— خلف وعید کا معنی یہ ہے کہ اللہ تعالیٰ نے جن انسانوں پر سزا سنائی ہے انہیں معاف فرمادے، قیامت کے دن اللہ تعالیٰ بے شمار مجرموں کو معاف فرمادے گا، اب اگر خلف وعید کا معنی جھوٹ ہے تو معاذ اللہ! ثم معاذ اللہ! قیامت کے دن اللہ

تعالیٰ بالتعل جھوٹا ہو جائے گا، اور یہ یقینی بات ہے کوئی مسلمان ایسا عقیدہ نہیں رکھ سکا۔
 بات یہیں ختم نہیں ہو جاتی، ایک شخص کہتا ہے کہ اللہ تعالیٰ کا جھوٹ واقع ہے، نعوذ باللہ من ہذہ العقیدۃ الخبیثہ، اس کے بارے میں مولوی رشید احمد گنگوہی سے پوچھا گیا تو انہوں نے کہا کہ اس شخص کو کوئی سخت کلمہ نہ کہنا چاہیے۔ اللہ اکبر! لا الہ الا اللہ محمد رسول اللہ اس سے بڑھ کر کیا اندھیر ہو گا اور کیا گمراہی ہو گی؟
 مولانا نذیر احمد خاں لکھتے ہیں

رسالہ صیانتہ الناس مطبوع مطبع حد یقتہ العلوم،
 میرٹھ ۱۳۰۷ھ کے آخری ورق میں یہ فتویٰ مولوی رشید احمد گنگوہی کا مطبوع ہو چکا ہے اور ان کے ہاتھ کا اصل فتویٰ لکھا ہوا اونکے مہر کی ہوئی بھی ہمارے پاس موجود ہے اس کی عبارت تھوڑی سی یہ ہے:

بعض علماء وقوع خلف وعید کے قائل ہیں اور یہ بھی واضح ہے کہ خلف وعید خاص ہے اور کذب عام ہے، کیونکہ کذب بولتے ہیں خلاف واقع کو، سو وہ گاہ وعید ہوتا ہے، گاہ وعدہ، گاہ خبر اور سب کذب کے انواع ہیں اور وجود نوع کا جنس کو مستلزم ہے، اگر انسان ہو گا تو حیوان بالضرور ہو گا، لہذا وقوع کذب کے معنی درست ہو گئے، اگرچہ بضمن کسی فرد کے ہو، پس بناء علیہ اس ثالث کو کوئی سخت کلمہ نہ کہنا چاہیے (۱۰)

اللہ تعالیٰ کی شان کریمی دیکھئے کہ ایسے لوگوں پر آسمان نہیں ٹوٹ پڑا یاد رہے کہ براہین قاطعہ دراصل مولوی رشید احمد گنگوہی کی تصنیف ہے جو مولوی خلیل احمد انبیٹھوی کے نام سے شائع ہوئی

حکیم عبدالحی لکھنوی، مولوی رشید احمد گنگوہی کی تصانیف کا ذکر کرتے ہوئے لکھتے ہیں:

والبراہین القاطعة فی الرد علی الانوار الساطعة

للمولوی عبد السميع الرا مפורی، طبع باسم الشیخ

خلیل احمد السہارنفوری (۱۱)

مولوی عبد السمیع رامپوری کی تصنیف انوار ساطعہ کا رد
براہین قاطعہ، یہ کتاب (مولوی رشید احمد گنگوہی کی تصنیف ہے،
لیکن) مولوی خلیل احمد سہابپوری کے نام سے چھپی۔

مولوی خلیل احمد انبیسٹھوی جامعہ عباسیہ (اب جامعہ اسلامیہ) بہاولپور میں مدرس تھے،
جو نہی براہین قاطعہ چھپی اس کی قائل اعتراض عبارات کی بناء پر علماء اہل سنت نے شدید رد عمل
کا اظہار کیا، قصور کے نامور فاضل جلیل مولانا غلام دستگیر قسوری نے انبیسٹھوی صاحب کو
مناظرے کا چیلنج دیا، ماہ شوال ۱۳۰۶ھ میں بہاولپور جا کر مناظرہ کیا اور مولوی خلیل احمد انبیسٹھوی
کو شکست فاش دی، مناظرے کے حکم نواب محمد صادق عباسی، والئی بہاولپور کے پیر و مرشد حضرت
خواجہ غلام فرید، چاچڑاں شریف تھے، انہوں نے فیصلہ دیا کہ دیوبندی علماء کے عقائد ان وہابی علماء
سے ملتے ہیں جو برصغیر میں خلفشار کا باعث بنے ہوئے ہیں، اس فیصلے کے بعد نواب صاحب نے
مولوی خلیل احمد کو ریاست سے نکل جانے کا حکم دے دیا۔

اس مناظرہ کی روداد تقدیس الوکیل کے نام سے چھپ چکی ہے، جس پر علماء حرمین شریفین
کے علاوہ شیخ الدلائل مولانا عبدالحق مہاجر مکی اور حضرت حاجی امداد اللہ مہاجر مکی کی تصدیقات ثبت
ہیں (۱۲)

استاذ زمن مولانا احمد حسن کانپوری نے امکان کذب کے رد میں رسالہ مبارکہ تنزیہ الرحمن
عن شائبۃ الکذب والنقصان لکھا، اس کے جواب میں مولوی محمود حسن دیوبندی نے جہد المقل دو
جلدوں میں لکھی، جس میں انہوں نے نہ صرف جھوٹ کو اللہ تعالیٰ کے لئے ممکن قرار دیا، بلکہ
تمام عیوب اور قبائح کو ممکن قرار دے دیا۔

چنانچہ لکھتے ہیں

انفال قبیحہ کو مثل دیگر ممکنات ذاتیہ، مقدور باری، جملہ
اہل حق تسلیم فرماتے ہیں، کیونکہ خرابی ہے تو اون کے صدور
میں ہے، نفس مقدوریت میں اصلاً کوئی خرابی نظر نہیں آتی (۱۳)
ایسے ہی ایک قول پر امام احمد رضا بریلوی کی تیز تنقید ملاحظہ ہو:

کیسی صاف روشن تصریح ہے کہ نہ صرف کذب بلکہ ہر

عیب و آلائش کا خدا میں آنا ممکن، واہ بہادر! کیا نیم گردش چشم
میں تمام عقائد تنزیہ و تقدیس کی جڑ کاٹ گیا، عاجز، جاہل، احمق،
کاہل، اندھا، بہرا، ہکلا، گونگا، سب کچھ ہونا ممکن ٹھہرا، کھانا پینا،
پاخانہ پھرنا، پیشاب کرنا، بیمار پڑنا، بچہ جننا، اونگھنا، سونا بلکہ مرجانا،
مر کے پھر پیدا ہونا سب جائز ہو گیا۔

غرض اصول اسلام کے ہزاروں عقیدے جن پر
مسلمانوں کے ہاتھ میں یہی دلیل تھی کہ مولیٰ عزوجل پر نقص و
عیب محال بالذات ہیں دفعہ ”سب باطل و بے دلیل ہو کر رہ گئے (۱۴)

مولانا حکیم سید برکات احمد ٹونکی نے عربی میں الصمصام القاضی لراس المفتی
علی اللہ الکذب اور مولانا مفتی محمد عبداللہ ٹونکی نے عجالۃ الراكب فی امتناع کذب ا
لواجب لکھ کر عقیدہ امکان کذب کا رد بلیغ فرمایا۔

حقیقت یہ ہے کہ امام احمد رضا بریلوی نے چھ قیمتی رسائل لکھ کر اللہ تعالیٰ جل شانہ کی
عظمت و جلالت کے پرچم لہرا دیئے، اور اس کی تنزیہ و تقدیس کے ایمان افروز بیانات سے مسلمانوں
کے دلوں کو ہی نہیں دماغوں کو بھی روشن کر دیا۔ ان کے باطل شکن دلائل کا مطالعہ کرتے وقت
روح پر اتھرازی کیفیت طاری ہو جاتی ہے، بلاشبہ انہوں نے اللہ تعالیٰ کے لئے جھوٹ اور دیگر
عیوب و نقائص گکو ممکن مان کر بلند بانگ دعوے کرنے والوں کے منہ میں لگام دیدی ہے اللہ تعالیٰ
ان کی قبرانور پر بے شمار رحمتیں نازل فرمائے۔

حواشی و حوالہ جات

- ۱۔ عفر الدین ہماری ملک العلماء: حیات اعلیٰ حضرت (طبع کراچی) ص ۱
- ۲۔ احمد رضا بریلوی 'امام: الکلمۃ المملیہ (طبع ملکن) ص ۸
- ۳۔ احمد رضا بریلوی 'امام: الکلمۃ المملیہ ص ۶۲
- ۴۔ احمد رضا بریلوی 'امام: الکلمۃ المملیہ ص ۶
- ۵۔ احمد رضا بریلوی 'امام: بکین السبوح (نوری کتب خانہ 'لاہور) ص ۳ - ۱۰۳
- ۶۔ احمد رضا بریلوی 'امام: بکین السبوح ص ۲۷
- ۷۔ احمد رضا بریلوی 'امام: بکین السبوح ص ۳۳
- ۸۔ احمد رضا بریلوی 'امام: بکین السبوح ص ۸۹
- ۹۔ محمد بن عبدالقادر 'مولوی: تقدیس الرحمن (طبع صفائی 'لاہور) ص ۸ - ۳
- ۱۰۔ نذیر احمد خان 'مولانا: اسطوار الحق (طبع بمبئی) ص ۳۱
- ۱۱۔ عبدالحی لکھنوی 'مورخ: نزہۃ الخواطر (طبع کراچی) جلد ۸ ص ۱۵۱
- ۱۲۔ محمد عبدالکیم شرف قادری: تذکرہ اکابر اہل سنت (مکتبہ قادریہ لاہور) ص ۳۰۸
- ۱۳۔ محمود حسن دیوبندی: جند النمل (طبع بلالی 'سلاہورہ) ج ۱ ص ۲۱
- ۱۴۔ احمد رضا بریلوی 'امام: بکین السبوح ص ۲۲

نام کتاب-----تقدیس الوہیت

تصنیف-----علامہ محمد عبدالکیم شرف قادری

بار اول-----رضا اکیڈمی لاہور

بار دوم-----ادارہ تحقیقات امام احمد رضا کشمیر

سن اشاعت-----فروری ۲۰۰۵ء

تعداد-----ایک ہزار

ملنے کا پتہ

ادارہ تحقیقات امام احمد رضا کشمیر

گلشن رضا جانباز چوک خانپورہ بارہ مولہ ۱۹۳۱۰۱ کشمیر

صدائے سنت

- ★ حب خدا اور عشق رسول ﷺ کو اپنی محبت کا معیار بنائیے۔
- ★ اپنے قلوب میں شمع عشق نبی ﷺ ہمیشہ فروزاں رکھئے۔
- ★ صحابہ کرام علیہم الرضوان اور اولیائے عظام رحمۃ اللہ علیہم کی تعظیم کیجئے۔
- ★ نماز، روزہ اور دیگر شرعی احکام کی پاسداری کیجئے۔
- ★ اپنے آقا ﷺ پر درود شریف کثرت کیجئے۔
- ★ مسلک حق اہلسنت و جماعت پر قائم رہئے۔
- ★ اللہ و رسول ﷺ کے گستاخوں اور صحابہ کرام علیہم الرضوان کی توہین کرنے والے اور ہر گمراہ فرقہ سے بچتے رہئے۔
- ★ یاد رکھئے اللہ کے رسول شافع محشر نبی مکرم ﷺ کا فرمان ذیشان ہے کہ:
- ”ایاکم وایاہم لایضلونکم ولا یفتنونکم“
- ★ ترجمہ: ان سے اپنے آپ کو بچاؤ ایسا نہ ہو کہ وہ تمہیں گمراہ کر دیں
- ایسا نہ ہو کہ وہ تمہیں فتنہ میں ڈال دیں۔

ادارہ تحقیقات امام احمد رضا، کشمیر

صدائے سنت

- ★ حب خدا اور عشق رسول ﷺ کو اپنی محبت کا معیار بنائیے۔
- ★ اپنے قلوب میں شمع عشق نبی ﷺ ہمیشہ فروزاں رکھئے۔
- ★ صحابہ کرام علیہم الرضوان اور اولیائے عظام رحمۃ اللہ علیہم کی تعظیم کیجئے۔
- ★ نماز، روزہ اور دیگر شرعی احکام کی پاسداری کیجئے۔
- ★ اپنے آقا ﷺ پر درود شریف کثرت کیجئے۔
- ★ مسلک حق اہلسنت و جماعت پر قائم رہئے۔
- ★ اللہ و رسول ﷺ کے گستاخوں اور صحابہ کرام علیہم الرضوان کی توہین کرنے والے اور ہر گمراہ فرقہ سے بچتے رہئے۔
- ★ یاد رکھئے اللہ کے رسول شافع محشر نبی مکرم ﷺ کا فرمان ذیشان ہے کہ:
- ”ایاکم وایاہم لایضلونکم ولا یفتنونکم“
- ★ ترجمہ: ان سے اپنے آپ کو بچاؤ ایسا نہ ہو کہ وہ تمہیں گمراہ کر دیں
- ایسا نہ ہو کہ وہ تمہیں فتنہ میں ڈال دیں۔

ادارہ تحقیقات امام احمد رضا، کشمیر